

॥ श्री ॥

श्रीमदानन्दतीर्थभगवत्पादविरचितः

॥ श्रीमहाभारततात्पर्यनिर्णयः ॥

अथ चतुर्थोऽध्यायः

[श्रीरामावतारे अयोध्याप्रवेशः]

ॐ ॥ अथाभ्यवर्धश्चतुराः कुमारान्
नृपस्य गेहे पुरुषोत्तमाद्याः ।
नित्यप्रवृद्धस्य च तस्य वृद्धिः
अपेक्ष्य लोकस्य हि मन्ददृष्टिम् ॥ १ ॥

निरीक्ष्य नित्यं चतुरः कुमारान्
पिता मुदं सन्ततमाप चोच्चम् ।
विशेषतो राममुखेन्दुबिम्बम्
अवेक्ष्य राजा कृतकृत्य आसीत् ॥ २ ॥

तन्मातरः पौरजना अमात्या
अन्तःपुरा वैषयिकाश्च सर्वे ।
अवेक्षमाणाः परमं पुमांसं
स्वानन्दतृप्ता इव सम्बभूवुः ॥ ३ ॥

ततः सुवंशे शशिनः प्रसूतो
गाधीति शक्रस्तनुजोऽस्य चाऽसीत् ।
वरेण विप्रत्वमवाप योऽसौ
विश्वस्य मित्रं स इहाऽजगाम ॥ ४ ॥

तेनार्थितो यज्ञरिरक्षयैव
कृच्छ्रेण पित्राऽस्य भयाद् विसृष्टः ।
जगाम रामः सह लक्ष्मणेन
सिद्धाश्रमं सिद्धजनाभिवन्द्यः ॥ ५ ॥

॥ श्री ॥

श्रीमदानन्दतीर्थभगवत्पादविरचितः

॥ श्रीमहाभारततात्पर्यनिर्णयः ॥

अनुग्रहार्थं स ऋषेरवाप
सलक्ष्मणोऽस्त्रं मुनिनो हि केवलम् ।
ववन्दिरे ब्रह्ममुखाः सुरेशाः
तमस्त्ररूपाः प्रकटाः समेत्य ॥ ६ ॥

अथो जघानाऽशु शरेण ताटकां
वराद् विधातुस्तदनन्यवद्ध्याम् ।
ररक्ष यज्ञं च मुनेर्निहत्य
सुबाहुमीशानगिरा विमृत्युम् ॥ ७ ॥

शरेण मारीचमथार्णवेऽक्षिपद्
वचो विरिञ्चस्य तु मानयानः ।
अवद्ध्यता तेन हि तस्य दत्ता
जघान चान्यान् रजनीचरानथ ॥ ८ ॥

तदा विदेहेन सुतास्वयंवरो
विघोषितो दिक्षु विदिक्षु सर्वशः ।
निधार्य तद् गाधिसुतानुयायी
ययौ विदेहाननुजानुयातः ॥ ९ ॥

॥ १० ॥

अथो अहल्यां पतिनाऽभिशप्तां
प्रधर्षणादिन्द्रकृताच्छिलीकृताम् ।
स्वदर्शनान्मानुषतामुपेतां
सुयोजयामास स गौतमेन ॥ १० ॥

बलं स्वभक्तेरधिकं प्रकाशयन्
अनुग्रहं च त्रिदशेष्वतुल्यम् ।
अनयभक्तां च सुरेशकाङ्क्षया
विधाय नारीं प्रययौ तयाऽर्चितः ॥ ११ ॥

॥ श्री ॥

श्रीमदानन्दतीर्थभगवत्पादविरचितः

॥ श्रीमहाभारततात्पर्यनिर्णयः ॥

श्यामावदाते जगदेकसारे
स्वनन्तचन्द्राधिककान्तिकान्ते ।
सहानुजे कार्मुकबाणपाणौ
पुरीं प्रविष्टे तुतुषुर्विदेहजाः ॥ १२ ॥

पपुर्नितान्तं सरसाक्षिभृङ्गैः
वराननाब्जं पुरुषोत्तमस्य ।
विदेहनारीनरवर्यसङ्घा
यथा महापूरुषिकास्तदङ्घ्रिम् ॥ १३ ॥

तथा विदेहः प्रतिलभ्य रामं
सहस्रनेत्रावरजं गविष्ठम् ।
समर्चयामास सहानुजं तम्
ऋषिं च साक्षाज्वलनप्रकाशम् ॥ १४ ॥

मेने च जामातरमात्मकन्या
गुणोचितं रूपनवावतारम् ।
उवाच चास्मै ऋषिरुग्रतेजाः
गुरुष्व जामातरमेनमाश्विति ॥ १५ ॥

स आह चैनं परमं वचस्ते
करोमि नात्रास्ति विचारणा मे ।
शृणुष्व मेऽथापि यथा प्रतिज्ञा
सुताप्रदानाय कृता पुरस्तात् ॥ १६ ॥

तपो मया चीर्णमुमापतेः पुरा
वरायुधावाप्तिधृतेन चेतसा ।
स मे ददौ दिव्यमिदं धनुस्तदा
कथञ्चनाचाल्यमृते पिनाकिनम् ॥ १७ ॥

॥ श्री ॥

श्रीमदानन्दतीर्थभगवत्पादविरचितः

॥ श्रीमहाभारततात्पर्यनिर्णयः ॥

न देवदैत्योरगदेवजायका
अलं धनुश्चालयितुं सवासवाः ।
कुतो नरास्तद्वरतो हि किङ्कराः
सहानसैवात्र कृषन्ति कृच्छ्रतः ॥ १८ ॥

अधार्यमेतद् धनुराप्य शङ्करात्
अहं नृणां वीर्यपरीक्षणे धृतः ।
सुतार्थमेतां चकर प्रतिज्ञां
ददमि कन्यां य इदं हि पूरयेत् ॥ १९ ॥

॥ २० ॥

इतीरितां मे गिरमभ्यवेत्य
दितेःसुता दानवयक्षराक्षसाः ।
समेत्य भूपाश्च समीपमाशु
प्रगृह्य तच्चालयितुं न शेकुः ॥ २० ॥

संस्विन्नगात्राः परिवृत्तनेत्रा
दशाननाद्याः पतिता विमूर्च्छिताः ।
तथाऽपि मां धर्षयितुं न शेकुः
सुताकृते ते वचनात् स्वयम्भुवः ॥ २१ ॥

पुरा हि मेऽदात् प्रभुरब्जजो वरं
प्रसादितो मे तपसा कथञ्चन ।
बलान्न ते कश्चिदुपैति कन्यकां
तदिच्छुभिस्ते नच धर्षणेति ॥ २२ ॥

ततस्तु ते नष्टमदा इतो गताः
समस्तशो ह्यस्तन एव पार्थिवाः ।
ततो ममायं प्रतिपूर्य मानसं
वृणोतु कन्यामयमेव मेऽर्त्थितः ॥ २३ ॥

॥ श्री ॥

श्रीमदानन्दतीर्थभगवत्पादविरचितः

॥ श्रीमहाभारततात्पर्यनिर्णयः ॥

तथेति चोक्ते मुनिना स किङ्करैः
अनन्तभोगोपममाश्वथाऽनयत् ।
समीक्ष्य तद् वामकरेण राघवः
सलीलमुद्धृत्य हसन्नपूरयत् ॥ २४ ॥

विकृष्यमाणं तदनन्तराधसा
परेण निःसीमबलेन लीलया ।
अभज्यतासह्यममुष्य तद् बलं
प्रसोढुमीशं कुत एव तद् भवेत् ॥ २५ ॥

स मद्ध्यतस्तत् प्रविभज्य लीलया
यथेक्षुदण्डं शतमन्युकुञ्जरः ।
विलोकयन् वक्त्रमृषेरवस्थितः
सलक्ष्मणः पूर्णतनुर्यथा शशी ॥ २६ ॥

तमब्जनेत्रं पृथुतुङ्गवक्षसं
श्यामावदातं चलकुण्डलोज्ज्वलम् ।
शशक्षतोत्थोपमचन्दनोक्षितं
ददर्श विद्युद्वसनं नृपात्मजा ॥ २७ ॥

अथो कराभ्यां प्रतिगृह्य मालाम्
अम्लानपद्मां जलजायताक्षी ।
उपेत्य मन्दं लळितैः पदैस्तां
तदंस आसज्य च पार्श्वतोऽभवत् ॥ २८ ॥

ततः प्रमोदो नितरां जनानां
विदेहपुर्यामभवत् समन्तात् ।
रामं समालोक्य नरेन्द्रपुत्र्या
समेतमानन्दनिधिं परेशम् ॥ २९ ॥

॥ श्री ॥

श्रीमदानन्दतीर्थभगवत्पादविरचितः

॥ श्रीमहाभारततात्पर्यनिर्णयः ॥

॥ ३० ॥

लक्ष्म्या समेते प्रकटं रमेशे
सम्प्रेषयामास तदाऽऽशु पित्रे ।
विदेहराजो दशदिग्रथाय
स तन्निशम्याऽशु तुतोष भूमिपः ॥ ३० ॥

अथाऽत्मजाभ्यां सहितः सभाय्यो
ययौ गजस्यन्दनपत्तियुक्तया ।
स्वसेनयाऽग्रे प्रणिधाय धातृजं
वसिष्ठमाश्वेव स यत्र मैथिलः ॥ ३१ ॥

स मैथिलेनातितरां समर्च्यतो
विवाहयामास सुतं मुदम्भरः ।
पुरोहितो गाधिसुतानुमोदितो
जुहाव वह्निं विधिना वसिष्ठः ॥ ३२ ॥

'तदा विमानावलिभिर्नभस्तळं
दिदृक्षतां सङ्कुलमास नाकिनाम् ।
सुरानका दुन्दुभयो विनेदिरे'
जगुश्च गन्धर्ववराः सहस्रशः ॥ ३३ ॥

विजानमाना जगतां हि मातरं
पुराऽर्त्थितुं नाऽययुस्त्र देवताः ।
तदा तु रामं रमया युतं प्रभुं
दिदृक्षवश्चक्रुरलं नभस्तळम् ॥ ३४ ॥

यथा पुरा सागरजास्वयंवरे
सुमानसानामभवत् समागमः ।
तथा ह्यभूत् सर्वदिवौकसां तदा
तथा मुनीनां सहभूभृतां भुवि ॥ ३५ ॥

॥ श्री ॥

श्रीमदानन्दतीर्थभगवत्पादविरचितः

॥ श्रीमहाभारततात्पर्यनिर्णयः ॥

प्रगृह्य पाणिं च नृपात्मजाया
रराज राजीवसमाननेत्रः
यथा पुरा सागरजासमेतः
सुरासुराणाममृताब्धिमन्थने ॥ ३६ ॥

स्वलङ्कृतास्तत्र विचेरुरङ्गना
विदेहराजस्य च या हि योषितः ।
मुदा समेतं रमया रमापतिं
विलोक्य रामाय ददौ धनं नृपः ॥ ३७ ॥

प्रियाणि वस्त्राणि रथान् सकुञ्जरान्
पराद्धर्यरत्नान्यखिलस्य चेशितुः ।
ददौ च कन्यात्रयमुत्तमं मुदा
तदा स रामावरजेभ्य एव ॥ ३८ ॥

महोत्सवं तं त्वनुभूय देवता
नराश्च सर्वे प्रययुर्यथागतम् ।
पिता च रामस्य सुतैः समन्वितो
ययावयोद्ध्यां स्वपुरीं मुदा ततः ॥ ३९ ॥

॥ ४० ॥

तदन्तरे सोऽथ ददर्श भार्गवं
सहस्रलक्षामितभानुदीधितिम् ।
विभासमानं निजरश्मिमण्डले
धनुर्द्धरं दीप्तपरश्वधायुधम् ॥ ४० ॥

अजानतां राघवमादिपूरुषं
समागतं ज्ञापयितुं निदर्शनैः ।
समाह्वयन्तं रघुपं स्पृधेव
नृपो ययाचे प्रणिपत्य भीतः ॥ ४१ ॥

॥ श्री ॥

श्रीमदानन्दतीर्थभगवत्पादविरचितः

॥ श्रीमहाभारततात्पर्यनिर्णयः ॥

न मे सुतं हन्तुमिहार्हसि प्रभो
वयोगतस्येत्युदितः स भार्गवः ।
सुतत्रयं ते प्रददामि राघवं
रणे स्थितं द्रष्टुमिहाऽगतोऽस्म्यहम् ॥ ४२ ॥

स इत्थमुक्त्वा नृपतिं रघूत्तमं
भृगूत्तमः प्राह निजां तनुं हरिः ।
अभेदमज्ञेष्वभिदर्शयन् परं
पुरातनोऽहं हरिरेष इत्यपि ॥ ४३ ॥

शृणुष्व राम त्वमिहोदितं मया
धनुर्द्वयं पूर्वमभून्महाद्भुतम् ।
उमापतिस्त्वेकमधारयत्
ततो रमापतिश्चापरमुत्तमोत्तमम् ॥ ४४ ॥

तदा तु लोकस्य निदर्शनार्थिभिः
समर्थितौ तौ हरिशङ्करौ सुरैः ।
रणेस्थितौ वां प्रसमीक्षितुं वयं
समर्थयामोऽत्र निदर्शनार्थिनः ॥ ४५ ॥

ततो हि युद्धाय रमेशशङ्करौ
व्यवस्थितौ ते धनुषी प्रगृह्य ।
यतोऽन्तरस्यैष नियामको हरिः
ततो हरोऽग्रेऽस्य शिलोपमोऽभवत् ॥ ४६ ॥

शशाक नैवाथ यदाऽभिवीक्षितुं
प्रस्पन्दितुं वा कुत एव योद्धुम् ।
शिवस्तदा देवगणाः समस्ताः
शशंसुरुचैर्जगतो हरेर्बलम् ॥ ४७ ॥

॥ श्री ॥

श्रीमदानन्दतीर्थभगवत्पादविरचितः

॥ श्रीमहाभारततात्पर्यनिर्णयः ॥

यदीरणेनैव विनैष शङ्करः
शशाक न प्रश्वसितुं च केवलम् ।
किमत्र वक्तव्यमतो हरेर्बलं
हरात् परं सर्वत एव चेति ॥ ४८ ॥

ततः प्रणम्याऽशु जनार्दनं हरः
प्रसन्नदृष्ट्या हरिणाऽभिवीक्षितः ।
जगाम कैलासमुष्य तद् धनुः
त्वया प्रभग्नं किल लोकसन्निधौ ॥ ४९ ॥

॥ ५० ॥

धनुर्यदन्यद्धरिहस्तयोग्यं
तत्कार्मुकात् कोटिगुणं पुनश्च ।
वरं हि हस्ते तदिदं गृहीतं
मया गृहाणैतदतो हि वैष्णवम् ॥ ५० ॥

यदीदमागृह्य विकर्षसि त्वं
तदा हरिर्नात्र विचार्यमस्ति ।
इति ब्रुवाणः प्रददौ धनुर्वरं
प्रदर्शयन् विष्णुबलं हराद् वरम् ॥ ५१ ॥

प्रगृह्य तच्चापवरं स राघवः
चकार सज्यं निमिषेण लीलया ।
चकर्ष सन्धाय शरं च पश्यतः
समस्तलोकस्य च संशयं नुदन् ॥ ५२ ॥

प्रदर्शिते विष्णुबले समस्ततो
हराच्च निःसङ्ख्यतया महाधिके ।
जगाद मेघौघगभीरया गिरा
स राघवं भार्गव आदिपूरुषः ॥ ५३ ॥

॥ श्री ॥

श्रीमदानन्दतीर्थभगवत्पादविरचितः

॥ श्रीमहाभारततात्पर्यनिर्णयः ॥

अलं बलं ते जगतोऽखिलाद् वरं
परोऽसि नारायण एव नान्यथा ।
विसर्जयस्वेह शरं तपोमये
महासुरे लोकमये वराद् विभोः ॥ ५४ ॥

पुराऽतुलो नाम महासुरोऽभवद्
वरात् स तु ब्रह्मण आप लोकताम् ।
पुनश्च तं प्राह जगद्गुरुर्यदा
हरिर्जितः स्याद्धि तदैव वद्ध्यसे ॥ ५५ ॥

अतो वधार्थं जगदन्तकस्य
सर्वाजितोऽहं जितवद् व्यवस्थितः ।
इतीरिते लोकमये स राघवो
मुमोच बाणं जगदन्तकेऽसुरे ॥ ५६ ॥

पुरा वरोऽनेन शिवोपलम्भितो
मुमुक्षया विष्णुतनुप्रवेशनम् ।
स तेन रामोदरगो बहिर्गतः
तदाज्ञयैवाऽशु बभूव भस्मसात् ॥ ५७ ॥

इतीव रामाय स राघवः शरं
विकर्षमाणो विनिहत्य चासुरम् ।
तपस्तदीयं प्रवदन् मुमोद
तदीयमेव ह्यभवत् समस्तम् ॥ ५८ ॥

निरन्तरानन्तविबोधसारः
स जानमानोऽखिलमादिपूरुषः ।
वदञ्छृणोतीव विनोदतो हरिः
स एक एव द्वितनुर्मुमोद ॥ ५९ ॥

॥ श्री ॥

श्रीमदानन्दतीर्थभगवत्पादविरचितः

॥ श्रीमहाभारततात्पर्यनिर्णयः ॥

॥ ६० ॥

स चेष्टितं चैव निजाश्रयस्य
जनस्य सत्तत्त्वविबोधकारणम् ।
विमोहकं चान्यतमस्य कुर्वन्
चिक्रीड एकोऽपि नरान्तरे यथा ॥ ६० ॥

ततः स कारुण्यनिधिर्निजे जने
नितान्तमैक्यं स्वगतं प्रकाशयन् ।
द्विधेव भूत्वा भृगुवर्य आत्मना
रघूत्तमेनैक्यमगात् समक्षम् ॥ ६१ ॥

समेत्य चैक्यं जगतोऽभिपश्यतः
प्रणुद्य शङ्कामखिलां जनस्य ।
प्रदाय रामाय धनुर्वरं तदा
जगाम रामानुमतो रमापतिः ॥ ६२ ॥

ततो नृपोऽत्यर्थमुदाऽभिपूरितः
सुतैः समस्तैः स्वपुरीमवाप ह ।
रेमेऽथ रामोऽपि रमास्वरूपया
तथैव राजात्मजया हि सीतया ॥ ६३ ॥

यथा पुरा श्रीरमणः श्रिया तया
रतो नितान्तं हि पयोब्धिमध्ये ।
तथा त्वयोद्ध्यापुरिगो रघोत्तमो
अप्युवास कालं सुचिरं रतस्तया ॥ ६४ ॥

इमानि कर्माणि रघूत्तमस्य
हरेर्विचित्राण्यपि नाद्भुतानि ।
दुरन्तशक्तेरथ चास्य वैभवं
स्वकीयकर्तव्यतयाऽनुवर्ण्यते ॥ ६५ ॥

॥ श्री ॥
श्रीमदानन्दतीर्थभगवत्पादविरचितः
॥ श्रीमहाभारततात्पर्यनिर्णयः ॥

इति श्रीमदानन्दतीर्थभगवत्पादाचार्यकृते

श्रीमहाभारततात्पर्यनिर्णये

अयोद्ध्याप्रवेशो नाम

चतुर्थोऽध्यायः

--- ००० ---